

# پردہ

اُمّتِ مسلمہ کی بیٹیوں کیلئے کیوں ضروری ہے؟

## مؤلفین

محمد رفیق احمد میمن

محمد اسلم گل

صدر اماں جی ایجوکیشنل سوسائٹی

میجر (ریٹائرڈ)

## ناشر

اماں جی ایجوکیشنل سوسائٹی (رجسٹرڈ)

ٹنڈو جہانیاں، حیدرآباد چھاؤنی، پاکستان

[www.star.edu.pk](http://www.star.edu.pk)



اللَّهُمَّ لَكَ الْحَمْدُ كَمَا أَنْتَ أَهْلُهُ  
 فَصَلِّ عَلَي مُحَمَّدٍ كَمَا أَنْتَ أَهْلُهُ  
 وَافْعَلْ بِنَا مَا أَنْتَ أَهْلُهُ  
 فَإِنَّكَ أَنْتَ أَهْلُ التَّقْوَى وَأَهْلُ الْمَغْفِرَةِ

### ✽ ترجمہ ✽

اے اللہ تیرے ہی لئے حمد ہے جو تیری شان کے مناسب ہے  
 پس تو محمد ﷺ پر رحمت نازل فرما جو تیری شان کے مناسب ہے  
 اور ہمارے ساتھ بھی وہ معاملہ کر جو تیری شایانِ شان ہے  
 بے شک تو ہی اس کا مستحق ہے کہ تجھ سے ڈرا جائے اور مغفرت طلب کی جائے



## دُرود شریف



اَللّٰهُمَّ صَلِّ عَلٰى مُحَمَّدٍ وَعَلٰى اٰلِ مُحَمَّدٍ

كَمَا صَلَّيْتَ عَلٰى اِبْرٰهِيْمَ وَعَلٰى

اٰلِ اِبْرٰهِيْمَ اِنَّكَ حَمِيْدٌ مَّجِيْدٌ

اَللّٰهُمَّ بَارِكْ عَلٰى مُحَمَّدٍ وَعَلٰى اٰلِ مُحَمَّدٍ

كَمَا بَارَكْتَ عَلٰى اِبْرٰهِيْمَ وَعَلٰى

اٰلِ اِبْرٰهِيْمَ اِنَّكَ حَمِيْدٌ مَّجِيْدٌ



بِسْمِ اللّٰهِ الرَّحْمٰنِ الرَّحِیْمِ

## پردہ

نَحْمَدُهُ وَنُصَلِّيْ عَلٰی رَسُوْلِهِ الْكَرِیْمِ

تمام تعریفیں اللہ کے لئے ہیں جو تمام جہانوں کا پروردگار ہے اور قیامت تک دُرو و دوسلام ہو سید الانبیاء و المرسلین، خاتم النبیین، رحمۃ للعالمین، ہمارے آقا، حضرت محمد ﷺ پر، آپ ﷺ کی ازواج مطہرات پر، آپ ﷺ کی آل و اولاد پر اور آپ ﷺ کے پاک صحابہ پر جو ہدایت کے ستارے ہیں اور دین اسلام کے پھیلانے والے ہیں، نیز اُن مؤمنین اور مؤمنات پر بھی جو ایمان کے ساتھ ان کا اتباع کرنے والے ہیں۔

الحمد للہ! اللہ تعالیٰ شانہ نے روئے زمین پر بسنے والوں تمام انسانوں کے لئے جو دین (زندگی گزارنے کا طریقہ) پسند فرمایا ہے، وہ ”اسلام“ ہے۔ اسلام دینِ فطرت ہے، جو انسان کو زندگی کے ہر شعبہ کے لئے بہترین رہنمائی فراہم کرتا ہے۔ یہ حقیقت ہے کہ دُنیا میں کسی مذہب، کسی تہذیب اور کسی قانون نے ”عورت“ کو وہ مقام اور مرتبہ نہیں دیا، جو اسلام نے اسے عطا کیا ہے۔ عورت معاشرے کا ایک نہایت ہی اہم حصہ ہے، جس کے بغیر زندگی کی گاڑی چل ہی نہیں سکتی۔ تاریخ عالم شاہد ہے کہ اسلام کے علاوہ دوسری اقوام نے عورت پر بہت زیادہ ظلم و ستم کئے ہیں۔ کمزور عورت پر نزلہ گرانے کے لئے



- ✽ عورت: ناشاد تھی، اسلام نے اس کو شاد کیا۔
  - ✽ عورت: کانٹوں کے بستر پر تھی، اسلام نے اس کو پھولوں کی بیج پر بٹھا دیا۔
  - ✽ عورت: زیب میخانہ تھی، اسلام نے اس کو زینت کا شانہ بنا دیا۔
  - ✽ عورت: تحت الثریٰ تھی، اسلام نے اس کو فوق الثریا پہنچا دیا۔
- الحمد للہ! دین اسلام نے جس نظام معاشرت کی دُنیا کو تعلیم دی ہے، وہ امن و عافیت، عفت و عصمت، عزت و آبرو اور طہارت و تقویٰ کا ضامن ہے۔ مرد و عورت کا باہمی تعلق اور آپس میں میل جول کی حدود انسانی تمدن کی وہ بنیادی چیزیں ہیں، جن میں ذرا سی کوتاہی پورے تمدن کو تباہ و برباد کر کے رکھ دیتی ہے۔ اللہ تعالیٰ شانہ نے قرآن مجید میں بڑی تفصیل کے ساتھ اس موضوع پر کلام فرمایا ہے۔ کہیں مردوں اور عورتوں کو نگاہیں نیچی رکھنے کا حکم ہے، کہیں عورتوں کو باتیں کرتے وقت نرم لہجہ اختیار کرنے سے منع فرمایا جا رہا ہے۔ رحمۃ للعالمین، پیغمبر اسلام، حضرت محمد ﷺ کی شریعت مطہرہ نے اس طوفان کی ناکہ بندی کر دی اور عورت کو **پردہ** کا حکم فرمایا ہے۔

قرآن حکیم میں، سورۃ الاحزاب، آیت نمبر 59 میں ارشادِ خداوندی ہے:

### ﴿ترجمہ﴾

”اے نبی (ﷺ) اپنی بیویوں، بیٹیوں اور دوسرے مسلمانوں کی عورتوں سے کہہ دیجئے کہ وہ اپنے اوپر اپنی چادریں لٹکالیا کریں، اس طرح سے وہ قریب ہو جائیں گی اس بات سے کہ پہچان لی جائیں اور

کوئی انہیں نہ ستائے اور اللہ تعالیٰ بخشنے والا مہربان ہے۔“

(سورۃ الاحزاب : ۵۹)

قرآن حکیم میں، سورۃ النور، آیت نمبر 31 میں ارشادِ خداوندی ہے:

### ﴿ترجمہ﴾

”اور آپ (ﷺ) مسلمان عورتوں سے کہہ دیجئے کہ وہ اپنی نگاہیں نیچی رکھیں اور اپنی عصمت میں فرق نہ آنے دیں اور اپنی زینت کو ظاہر نہ کریں سوائے اس کے جو ظاہر ہے اور اپنے گریبانوں پر اپنی اوڑھنیاں ڈالے رہیں اور اپنی آرائش کو کسی کے سامنے ظاہر نہ کریں.....“

(سورۃ النور : ۳۱)

پردے کی اہمیت کے بارے میں رحمۃ للعالمین، حضور اقدس ﷺ کے چند ارشاداتِ مبارکہ تحریر کئے جاتے ہیں:

✽ حضور اقدس ﷺ کی زوجہ مطہرہ اُمّ المؤمنین حضرت اُمّ سلمیٰ فرماتی ہیں کہ وہ آپ ﷺ کے پاس تھیں اور اُمّ المؤمنین حضرت میمونہؓ بھی آپ ﷺ کے ساتھ تھیں کہ اچانک صحابی رسول ﷺ حضرت ابن اُمّ مکتوم آگئے (ان کی ظاہری بینائی نہ تھی)، آپ ﷺ نے اپنی ازواجِ مطہرات رضی اللہ تعالیٰ عنہما سے فرمایا کہ پردہ کرلو۔ اُمّ المؤمنین حضرت اُمّ سلمیٰ رضی اللہ عنہا نے عرض کیا، یا رسول اللہ! کیا وہ نابینا نہیں ہیں؟ (وہ ہمیں نہیں دیکھ سکتے)۔ حضور اقدس ﷺ نے فرمایا! کیا تم دونوں بھی نابینا ہو، تم انہیں نہیں دیکھ سکتیں۔ (ترمذی شریف)

✽ حضور اقدس ﷺ نے ارشاد فرمایا کہ جس چیز میں بھی فحش آجائے، وہ عیب دار ہو جاتی ہے اور جس چیز میں ”حیا“ شامل ہو جائے، وہ خوبصورت بن جاتی ہے۔ (ترمذی شریف)

✽ حضور اقدس ﷺ نے بے پردہ عورتوں کے لئے سخت وعید فرمائی ہے۔ آپ ﷺ نے فرمایا کہ بدترین عورتیں، آزادانہ بے پردہ گھروں سے نکلنے والی عورتیں ہیں، وہ نام کی مسلمان ہیں، ان سے اکاڈ کا چھوڑ کر کوئی جنت میں نہیں جائے گی۔ (سنن بیہقی)

✽ رحمۃ للعالمین، حضور اقدس ﷺ نے ارشاد فرمایا کہ جس چیز میں بھی فحش آجائے، وہ عیب دار ہو جاتی ہے اور جس چیز میں ”حیا“ شامل ہو جائے، وہ خوبصورت بن جاتی ہے۔ (ترمذی شریف)

✽ حضرت علی رضی اللہ عنہ سے مروی ہے کہ وہ حضور اقدس ﷺ کے پاس تھے تو آپ ﷺ نے پوچھا کہ عورتوں کی خوبی کس بات میں ہے؟ تو لوگ خاموش رہے، میں واپس آیا تو حضرت فاطمہؓ سے پوچھا کہ کون سی چیز عورتوں میں خوبی کا باعث ہے تو انہوں نے کہا کہ (عورت) اس طرح رہے کہ اسے کوئی مرد نہ دیکھ سکے، یعنی پردہ کا اہتمام رکھے۔ (بزار، کشف الاستار، جلد ۲، ص ۱۵۱)

✽ ازواج مطہرات رضی اللہ تعالیٰ عنہن جو کہ ایمان والوں کی مائیں (امہات المؤمنین) ہیں، پردہ کے معاملے میں بہت زیادہ اہتمام فرمایا کرتی تھیں۔ ایک حدیث میں آتا ہے کہ اُمّ المؤمنین حضرت عائشہ صدیقہ رضی اللہ عنہا

کے ہاں حضرت اُحّ رضی اللہ عنہ (جو اماں جی کے رضائی چچا تھے) آئے،  
 تو آپ نے اُن سے بھی پردہ فرمایا، حضرت اُحّ رضی اللہ عنہ نے فرمایا!  
 میں تمہارا رضاعی چچا ہوں، مجھ سے کیوں پردہ کر رہی ہیں؟  
 اُمّ المؤمنین حضرت عائشہ صدیقہ رضی اللہ عنہا نے فرمایا!  
 ”مجھے عورت نے دودھ پلایا ہے، مرد نے نہیں۔“

جب رحمۃ للعالمین، حضور اقدس ﷺ تشریف لائے تو حضرت عائشہ  
 صدیقہ رضی اللہ عنہا نے سارا قصہ آپ ﷺ کو سنایا، آپ ﷺ نے حضرت اُحّ  
 رضی اللہ عنہ سے پردہ نہ کرنے کی اجازت دے دی۔

(ابوداؤد: جلد ۱، ص ۲۸۱)

✽ حضرت عقبہ بن عامر رضی اللہ عنہ روایت کرتے ہیں کہ حضور اقدس ﷺ  
 نے ارشاد فرمایا کہ (نامحرم) عورتوں کے پاس مت جایا کرو، ایک شخص نے عرض  
 کیا، یا رسول اللہ! عورت کے سسرال کے مردوں کے متعلق کیا حکم ہے؟  
 آپ ﷺ نے فرمایا کہ سسرال کے رشتہ دار تو موت ہیں۔  
 (بخاری و مسلم)

**فائدہ:** اس حدیث میں سب سے زیادہ قابل توجہ چیز حضور اقدس ﷺ نے  
 عورت کے سسرال کے مردوں کو موت سے تشبیہ دی ہے، جس کا مطلب یہ ہے  
 کہ عورت اپنے جیٹھ، دیور، نندائی اور سسرال کے دیگر مردوں سے گہرا پردہ  
 کرے..... یوں تو ہر نامحرم سے پردہ کرنا لازم ہے لیکن جیٹھ، دیور اور ان جیسے

رشتہ داروں کے سامنے آنے سے اس طرح بچنا ضروری ہے، جیسے موت سے بچنے کو ضروری خیال کرتے ہیں، اکثر خاندانوں میں پردہ کا اہتمام ہوتا نہیں اور سسرال کے یہ عزیز واقارب گھر میں بلا تکلف آتے جاتے ہیں اور بہت زیادہ گھل مل جاتے ہیں اور دل لگی تک کی نوبتیں آ جاتی ہیں۔ شوہر یہ سمجھتا ہے کہ یہ تو اپنے گھر کے لوگ ہیں، ان سے کیا روک ٹوک کی جائے، درحقیقت پردے کا حکم خالق کائنات، اللہ رب العالمین کی طرف سے ہے، جب اس حکم عالی کی پامالی ہوتی ہے تو شیطان کو بھی موقع مل جاتا ہے اور وہ شر کی دعوت دیتا ہے، وقت گزرنے کے ساتھ ساتھ دونوں طرف سے یگانگت کے جذبات پیدا ہوتے ہیں اور جب شوہر گھر سے غائب ہوتا ہے تو پھر ان ہونے واقعات تک رونما ہو جاتے ہیں۔ انہی حالات کے پیش نظر رحمۃ للعالمین، حضور اقدس ﷺ نے سسرال کے مردوں سے پردہ کرنے کی سخت تاکید فرمائی ہے۔

### لمحہ فکر یہ

یہ حقیقت ہے کہ تعلیمات نبوت کو چھوڑ کر جب بھی لوگ اپنی عقلوں کو رہنما بنائیں گے، وہ تباہیوں کا شکار ہو کر رہیں گے۔ آج دشمنان اسلام نے مسلمانوں میں بھی آزادی نسواں کا سبق رٹا کر بے حجابی، بے حیائی اور عریانیت میں مبتلا کر دیا ہے اور بے شمار قسم کی گندگیاں اسلام کے پاکیزہ نظام معاشرت میں پیدا کرنے کے لئے مختلف قسم کے جال پھیلا دیئے ہیں،

جس میں اسلام اور قرآن و سنت سے قوی محبت نہ رکھنے والے لوگ بڑی تیزی سے پھنستے جا رہے ہیں۔ آج دیگر اقوام جس اخلاقی تباہی و بربادی میں گرفتار ہیں، اس کا آغاز بے پردگی ہی سے ہوا تھا۔ بے پردگی نے جسمانی زیبائش کا راستہ کھولا، پھر اس نے بے حیائی کی صورت اختیار کی اور بے حیائی نے عریانی اور بدکاری کے سارے دروازے کھول دیئے۔

اہل یورپ اور ان کے مقلدین نے اپنی فحاشی کے جواز میں عورتوں کے **پردہ** کو ان کی صحت، اقتصادی اور معاشی حیثیت سے معاشرہ کے لئے نقصان دہ ثابت کرنے اور بے پردہ رہنے کے فوائد پر بحثیں کی ہیں، لیکن اس کے متعلق اتنا سمجھ لینا ہی کافی ہے کہ بے پردگی میں اگرچہ کچھ معاشی فوائد ضرور ہو سکتے ہیں، مگر ایسا معاشی فائدہ جو پورے ملک و قوم کو ہزاروں فتنہ و فساد میں مبتلا کر دے، اس کو نفع بخش کہنا کسی دانشمند کا کام نہیں ہو سکتا ہے۔

اسلام نے عورت کو جو مقام عطا کیا ہے، اس سے غیر مسلم بھی متاثر ہیں۔ ہیلن ایک امریکی غیر مسلم صحافی (Journalist) خاتون ہے۔ اس خاتون کا تقریباً اڑھائی سو اخبارات و رسائل سے صحافتی تعلق رہا ہے۔ اس خاتون کا مشغلہ ہے کہ یہ کئی برسوں سے سکول و کالج کے نو عمر لڑکے لڑکیوں کے مسائل پر غور و فکر کرتی ہے اور ان مسائل کے حل کے لئے سرگرم عمل ہے۔ اس سلسلہ میں انہوں نے اکثر ممالک کا سفر کیا اور وہاں قیام کر کے نوجوانوں کے حالات کا مطالعہ کیا ہے۔ یہ امریکی جرنلسٹ خاتون عرب ممالک بھی گئی اور

وہاں دیکھا کہ مردوزن کا اختلاط عام نہیں ہے بلکہ اسلامی تعلیمات کے مطابق ’پروہ اور حجاب‘ بھی پایا جاتا ہے۔ اس سے متاثر ہو کر اس صحافی خاتون نے اہل عرب کے سامنے اپنے تاثرات عربی زبان میں پیش کئے، جن کا اردو ترجمہ تحریر کیا جاتا ہے۔

امریکی صحافی ہیلن لکھتی ہیں:

”عرب عوام کی سوسائٹی ایک صحت مند سوسائٹی ہے، اس کے معاشرتی اور سماجی اصول اتنے مناسب اور معقول ہیں کہ اسے ہر نوجوان لڑکے اور لڑکی کو قبول کر لینا چاہئے۔ یہ بات امریکہ اور تمام یورپین سوسائٹی میں موجود نہیں، وہاں مرد، عورت کو آزاد نہ میل جول کی اجازت ہے۔ عورت پر کوئی پابندی نہیں ہے، اسی طرح ماں باپ کا احترام بھی ناپید ہو گیا ہے، جس کے نتیجے میں تمام اخلاقی قدریں ختم ہو گئیں ہیں اور ہر قسم کی بے حیائی عام ہو گئی ہے۔ تہذیب و تمدن کی آڑ میں معاشرہ ایک زبردست بیجان اور انتشار کا شکار ہو گیا ہے۔ اے عرب مسلمان قوم! تمہارے یہاں عورت پر ایک حد تک پابندی ہے..... احترام والدین ضروری ہے اور معاشرتی قوانین اتنی بہترین بنیادوں پر وضع کئے گئے ہیں..... جس کا لازمی نتیجہ یہی ہوگا کہ صالح معاشرہ وجود میں آئے گا..... اس لئے میں تم کو نصیحت کرتی ہوں کہ اپنے مذہبی اور معاشرتی قوانین کو گلے سے لگائے رکھو..... اسی پر عمل کرو، پروہ کو نہ صرف باقی

رکھو بلکہ اس کو رواج دو..... عورت کی بے جا آزادی پر پابندی باقی رکھو..... یہی تمہارے لئے بہتر ہے..... اگر اس کو چھوڑ کر یورپ کی اندھی تھلید میں اسلامی معاشرتی قوانین ختم کر دو گے..... عورت کو من مانی آزادی دو گے تو اخلاقی و روحانی قدریں پامال ہو جائیں گی..... اور تمہارا معاشرہ بھی اسی طرح انحطاط اور انتشار سے دوچار ہوگا..... جیسا کہ مغربی دُنیا کا حال ہے۔“

(بحوالہ: ماہنامہ اُمّ القریٰ انٹرنیشنل اسلام آباد: شمارہ نومبر 2000ء)

(اقتباس: رحمۃ للعالمین ﷺ اور امن عالم)

میری بہنوں اور بیٹیوں سے اپیل ہے کہ پردے کے احکامات بہت اہم ہیں، ان پر ضرور عمل کیا جائے۔ درحقیقت ہمیں تو یہ دیکھنا ہے کہ یہ احکامات اللہ تبارک و تعالیٰ اور اُس کے لاڈلے حبیب، رحمۃ للعالمین، حضور اقدس ﷺ کی طرف سے ہیں، ظاہری طور پر ان پر عمل کچھ دشوار نظر آتا ہے، لیکن اس میں کوئی شک نہیں، جس نے ان پر عمل کر لیا، اُس کے لئے اللہ تعالیٰ کے دیگر احکامات پر چلنا بھی آسان ہو جائے گا۔ (انشاء اللہ)

بلا شک و شبہ جو اللہ تبارک و تعالیٰ کے احکامات کو حضور اقدس ﷺ کے مبارک طریقوں سے پورا کرے گا، وہ دنیا و آخرت میں کامیاب ہوگا۔

”یہ گولی ذرا کڑوی ہے، مگر ہے بہت مفید“

اللہ تبارک و تعالیٰ سے دُعا ہے کہ وہ پاک ذات ہم سب کو اپنے  
لاڈلے حبیب، رحمتہ للعالمین ﷺ کی کامل اتباع کی توفیق عطا فرمائے۔

آمین ..... بجاہِ رحمتہ للعالمین ﷺ

يَا رَبِّ صَلِّ وَسَلِّمْ دَائِمًا اَبَدًا  
عَلَى حَبِيْبِكَ خَيْرِ الْخَلْقِ كُلِّهِمْ



اَللّٰهُمَّ صَلِّ عَلٰى سَيِّدِنَا مُحَمَّدٍ وَّ اِلٰهِ بِقَدْرِ حُسْنِهِ وَّ جَمَالِهِ



وَ اٰخِرُ دَعْوَانَا اِنِ الْحَمْدُ لِلّٰهِ رَبِّ الْعَالَمِيْنَ  
وَ الصَّلٰوةُ وَ السَّلَامُ عَلٰى رَسُوْلِهِ مُحَمَّدٍ وَّ اِلٰهِ وَاَصْحَابِهِ اَجْمَعِيْنَ  
بِرَحْمَتِكَ يَا اَرْحَمَ الرَّاحِمِيْنَ